



05. 03. 2026

தலைப்புச் செய்திகள்

1. பிரதமர் திரு. நரேந்திரமோடி, 11-வது ரெய்னா பேச்சுவார்த்தைகளை புதுதில்லியில் இன்றுமாலை தொடங்கி வைக்கிறார்.
2. இந்தியா - ஃபின்லாந்து நாடுகளுக்கிடையே இடம்பெயர்வு போக்குவரத்து சார்ந்த புரிந்துணர்வு ஒப்பந்தங்கள் இன்று கையெழுத்தாயின.
3. மாநிலங்களவை உறுப்பினர் பதவியிடங்களுக்கு தமிழகத்திலிருந்து தி.மு.க., அ.இ.அ.தி.மு.க. சார்பில் போட்டியிடும்
- 6 வேட்பாளர்களும் வேட்புமனுக்களை இன்று தாக்கல் செய்துள்ளனர்.
4. தமிழ்நாட்டில் கடந்த 5 ஆண்டுகளில் 816 புதிய தொழில் நிறுவனங்களுக்கு அனுமதி அளிக்கப்பட்டுள்ளதாக மாநில அரசு தெரிவித்துள்ளது.
5. ஐ.சி.சி உலக கோப்பை 20-20 கிரிக்கெட் அரையிறுதியில் இந்தியா இன்று இங்கிலாந்தை எதிர்கொள்கிறது.

## இனி விரிவான செய்திகள்



பிரதமர்

பிரதமர் திரு. நரேந்திரமோடி, 11-வது ரெய்னா பேச்சுவார்த்தைகளை புதுதில்லியில் இன்று மாலை துவக்கி வைக்கிறார்.

ஃபின்லாந்து அதிபர் Alexander Stubb சிறப்பு விருந்தினராக கலந்துகொள்ளும் இந்த பேச்சுவார்த்தைகளில் 110 நாடுகளின் பிரதிநிதிகள் பங்கேற்கின்றனர்.

திட்டமிடல், உயர்கவனம், இடம், முன்னேற்றம் என்ற தலைப்பில் இப்பேச்சுவார்த்தைகள் இடம்பெறுகின்றன.

முன்னதாக ஃபின்லாந்து அதிபருடன் இன்றுகாலை பிரதமர் மேற்கொண்ட பேச்சுவார்த்தைகளை தொடர்ந்து இரு நாடுகளுக்கு இடையே இடம்பெயர்வு போக்குவரத்து சார்ந்த புரிந்துணர்வு ஒப்பந்தங்களும் கையெழுத்தாயின.

இதனைத் தொடர்ந்து உரையாற்றிய பிரதமர் உக்ரைன் முதல் மேற்காசியா வரையான பகுதிகளில் குழப்பங்கள் தொடரும் நிலையில் உலகளாவிய ஒத்துழைப்பும் பேச்சுவார்த்தைகளும் இன்றியமையா அங்கம் வகிப்பதாக எடுத்துரைத்தார்.

ஃபின்லாந்து அதிபர் திரு. Stubb, குடியரசு தலைவர் திருமதி. திரௌபதி முர்மு, குடியரசு துணைத்தலைவர் திரு. சி. பி. ராதா கிருஷ்ணன் ஆகியோரையும் சந்தித்து பேசவுள்ளார்.



மார்க் கார்னி

பிரதமர் திரு. நரேந்திரமோடியின் தலைமைத்துவம், ஆட்சிமுறையை கனடா பிரதமர் மார்க் கார்னி பாராட்டியுள்ளார்.

ஆஸ்திரேலியாவின் சிட்னி நகரில் நிகழ்ச்சி ஒன்றில் உரையாற்றிய திரு. கார்னி, பிரதமரின் நேர்த்தியான ஒழுங்குமுறை மிக்க பணிகளையும், குடிமக்களுக்கான நலத்திட்ட விநியோகத்திற்கு உயர்முன்னுரிமை குறித்தும் எடுத்துரைத்தார்.

பிரதமர் திரு. நரேந்திர மோடி கடுமையான அரசியல் அட்டவணைகளுக்கு மத்தியிலும் கட்டுப்பாட்டுடன் கூடிய சிறந்த தலைவராக திகழ்கிறார் என்று புகழாரம் சூட்டியுள்ளார்.



மாநிலங்களவை

நாடுமுழுவதும் 10 மாநிலங்களின், 37 மாநிலங்களவை உறுப்பினர் பதவியிடங்களுக்கு வரும் 16-ம் தேதி நடைபெறவுள்ள தேர்தலுக்கான வேட்புமனு தாக்கல் இன்று நிறைவடைகிறது.

தமிழகத்தில் காலியாக உள்ள 6 மாநிலங்களவை உறுப்பினர் பதவியிடங்களுக்கு

தி.மு.க. சார்பில் திருச்சி சிவா, திரு. கான்ஸ்டன்டைன் ரவீந்திரன்

திமுக கூட்டணியில் இடம்பெற்றுள்ள காங்கிரஸ் கட்சியின் திரு. கிறிஸ்டோபர் திலக்,

தே.மு.தி.க.வின் திரு. L. K. சுதீஷ் ஆகியோர் சென்னை தலைமை செயலகத்தில் முதலமைச்சர் திரு. மு.க. ஸ்டாலின் முன்னிலையில், தேர்தல் அதிகாரியிடம் வேட்புமனுக்களை தாக்கல் செய்தனர்.

அஇஅதிமுக சார்பில் டாக்டர் மு. தம்பிதுரை, கூட்டணி கட்சியான பா.ம.க-வின் டாக்டர் அன்புமணி ஆகியோரும் தங்களது வேட்பு மனுக்களை, கட்சியின் பொதுச் செயலாளர் திரு. எடப்பாடி K. பழனிச்சாமி முன்னிலையில் தேர்தல் அதிகாரியிடம் இன்று சமர்ப்பித்தனர்.

வேட்பு மனுக்கள் நாளை பரிசீலிக்கப்படுகின்றன.

வேட்பு மனுக்களை திரும்பப்பெற வரும் 9-ம் தேதி கடைசி நாளாகும்.

அஸ்ஸாமில் - 3,

மகராஷ்டிரா - 7,

ஒடிசா - 4,

மேற்கு வங்கம், பீஹார் தலா- 5,

சட்டிஸ்கட், ஹரியானா, தெலங்கானா மாநிலங்களில் தலா

- 2,

ஹிமாச்சல பிரதேசத்தில் ஒன்று என 37 மாநிலங்களவை உறுப்பினர்களின் பதவிக்காலம் வரும் ஏப்ரல் மாதத்துடன் முடிவடைய உள்ளதால் இந்த தேர்தல் நடைபெறுகிறது.



நித்தீஷ் குமார்

இதனிடையே பீஹாரிலிருந்து மாநிலங்களவை தேர்தலில் தாம் போட்டியிட போவதாக அம்மாநில முதலமைச்சர் திரு. நித்தீஷ் குமார் சமூக வலைதளப்பதிவில் தெரிவித்துள்ளார்.

நாடாளுமன்ற இரு அவைகளின் உறுப்பினராக பணியாற்றும் தமது எண்ணத்தை பகிர்ந்துள்ள திரு. நித்தீஷ் குமார், 20 ஆண்டுகளுக்கு மேலாக பீஹார் முதலமைச்சராக தாம் பணியாற்ற வாய்ப்பு தந்த மக்களுக்கு நன்றிகளையும் உரித்தாக்கியுள்ளார்.



சி.பி.ராதா கிருஷ்ணன்

ஆன்மீக கலாச்சாரத்துடன் நாகரீகத்தின் இருப்பிடமாக நம் தேசம் திகழ்கிறது என்று குடியரசு துணைத்தலைவர் திரு. சி. பி. ராதா கிருஷ்ணன் கூறியுள்ளார்.

கர்நாடக மாநிலம் பெலகாவி மாவட்டத்தில் திருக்கோவில் நிகழ்ச்சியில் இன்று உரையாற்றிய அவர், சிந்து சமவெளி நாகரீகம் காலந்தொட்டே இந்தியா ஆன்மீக கலாச்சாரத்தை முன்னெடுத்து சென்றதை சுட்டிக்காட்டினார்.

பகவத் கீதை நீதி நெறிகளை நமக்கு போதிப்பதாக எடுத்துரைத்த அவர், அனைத்து நம்பிக்கைகளையும் மதிக்க நமக்கு உத்வேகம் வழங்கியதாக எடுத்துரைத்தார்.

வேதங்களின் தளமான நம் நாடு ஆன்மீகத்தை போற்றுவதாகவும் குறிப்பிட்டார்.

ஒரே குடும்பம் என்ற தத்துவத்தை போதிக்கும் இந்துமதம் அனைத்து நம்பிக்கைகளுக்கும் மதிப்பளிக்க தூண்டுகோலாக உள்ளது என்றும் திரு. சி.பி.ராதா கிருஷ்ணன் குறிப்பிட்டார்.



ஈரான்

ஈரானின் வான் அதிரடி தாக்குதலை அடுத்து மேற்காசிய பகுதிகளில் தாக்குதல் நடவடிக்கைகள் தீவிரமடைந்துள்ளன.

ஈரானில் இருந்து 7 ஏவுகணைகள் செலுத்தப்பட்டு உள்ளதாக இஸ்ரேல் பாதுகாப்பு படையினர் தெரிவித்துள்ளன.

மேலும் இஸ்ரேல் நாட்டின் டிமோனா அணுசக்தி தளத்தின் மீதும் தாக்குதல் நடத்தப்படும் என்று ஈரான் எச்சரிக்கை விடுத்துள்ளதாக இஸ்ரேல் கூறியுள்ளது.

ஈரானின் தாக்குதல் நடவடிக்கைகள் தொடர்வதை அடுத்து கத்தாரில் அமெரிக்க தூதரக பகுதிகளில் உள்ள குடியிருப்புகளிலிருந்து மக்கள் முன்னெச்சரிக்கை நடவடிக்கையாக அப்புறப்படுத்தப் படுவதாக அந்நாட்டு அரசு தெரிவித்துள்ளது.

சவுதி அரேபியாவிலும் தாக்குதல் தொடர்வதாக அந்நாடு தெரிவித்துள்ளது.

இதனிடையே ஈரானின் காம் பகுதியிலிருந்து இஸ்ரேலை தாக்க ஏவவிருந்த ஏவுகணை தளத்தை இஸ்ரேல் வான்படை தகர்த்துள்ளது.

இந்நிலையில் அமெரிக்க, இஸ்ரேல் தாக்குதலில் உயிரிழந்த ஈரான் தலைவர் கமேனியின் நல்லடக்கத்திற்கான பணிகள் டெஹ்ரானின் கிராண்ட் மொசாலா மசூதி வளாகத்தில் நடைபெற்று வருகிறது.



தொழில் நிறுவனங்கள்

தமிழ்நாட்டில் கடந்த 5 ஆண்டுகளில் 816 புதிய தொழில் நிறுவனங்களுக்கு அனுமதி வழங்கப்பட்டு உள்ளதாக மாநில அரசு தெரிவித்துள்ளது.

இதன்மூலம் லட்சக்கணக்கான இளையோர் வேலைவாய்ப்பு பெற்று வருவதாகவும், மேலும் பல தொழிற்சாலைகள் தொடர்ந்து திறக்கப்பட உள்ளதாகவும் அரசு இன்று வெளியிட்டுள்ள அறிக்கையில் தெரிவிக்கப்பட்டுள்ளது.

வரும் 2030-ம் ஆண்டில் ஒரு டிரில்லியன் அமெரிக்க டாலர் பொருளாதார மாநிலமாக தமிழ்நாட்டை உயர்த்த இலக்கு நிர்ணயிக்கப்பட்டுள்ளதாக அரசு கூறியுள்ளது.



உதயநிதி

தஞ்சை மாவட்டம் கரந்தை தமிழ்ச்சங்கத்தில் நிறுவப்பட்டுள்ள முன்னாள் முதலமைச்சர் கருணாநிதி மற்றும் கரந்தை தமிழ்ச்சங்கத்தின் முன்னாள் தலைவர் ராமநாதன் ஆகியோரது சிலைகளை துணை முதலமைச்சர் திரு. உதயநிதி ஸ்டாலின் இன்று திறந்துவைத்தார்.

இந்நிகழ்ச்சியில் பேசியஅவர், தமிழை செம்மொழியாக அறிவிக்க வேண்டுமென பல்வேறு முயற்சிகளை மேற்கொண்டவர் ராமநாதன் என புகழாரம் சூட்டினார்.

தமிழின் பெருமையை பறைசாற்றுவதில் கரந்தை தமிழ்ச்சங்கத்தின் பங்கை எடுத்துரைத்தார்.



வேலூர் வாய்ஸ்

வேலூர் மாவட்டத்தில் வெயிலிருந்து மக்களை பாதுகாக்கும் வகையில் முக்கிய சிக்னல் பகுதிகளில் பசுமை பந்தல் அமைக்கும் பணிகள் நடைபெறு வருவதாக மாவட்ட ஆட்சித்தலைவர் திருமதி. சுப்புலட்சுமி கூறியுள்ளார்.

.. வாய்ஸ் ..



தேனி வாய்ஸ்

தேனி மாவட்டம் வைகை அணையில் வண்ணமீன் உற்பத்தி பண்ணையை மாவட்ட ஆட்சித்தலைவர் திரு. ரஞ்சித் சிங் இன்று தொடங்கி வைத்துள்ளார்.

இதுகுறித்து எமது செய்தியாளர்

.. வாய்ஸ் ..



விலங்கு

ஜம்முவி லிருந்து - சென்னைக்கு அரிய வகை  
விலங்குகள் வெற்றிகரமாக ரயில் மூலம்  
கொண்டுவரப்பட்டுள்ளன.

ரயில்வே வரலாற்றில் முதல் முறையாக நீண்ட தூர  
பயணமாக 2 சிறுத்தை புலிகள், 2 கரடிகள் உள்ளிட்டவை கடந்த  
3-ம் தேதி ஜம்முவி லிருந்து சென்னைக்கு ரயிலில்  
அனுப்பப்பட்டன.

2 ஆயிரத்து 800 கிலோ மீட்டர் தூரத்திற்கு 54 மணி நேர  
பயணத்திற்கு பின்னர் இவை சென்னை M.G.R. ரயில்  
நிலையத்தில் பாதுகாப்பாக இறங்கியுள்ளன.

கால்நடை மருத்துவர்களும், வன உயிரின நிபுணர்களும்  
இந்த விலங்குகளுடன் பயணித்தது குறிப்பிடத்தக்கது.



நீலகிரி வாய்ஸ்

நீலகிரி மாவட்ட வனப்பகுதிகளில் வறட்சி ஏற்பட்டுள்ள  
நிலையில் காட்டுத் தீ குறித்த விழிப்புணர்வை  
பொதுமக்களிடையே ஏற்படுத்த பள்ளி மாணாக்கருக்கு  
அறிவுறுத்தப்பட்டுள்ளது.

இதுகுறித்து எமது செய்தியாளர்

.. வாய்ஸ் ..



இருவரி

நாமக்கல் மாவட்டத்தில் அதிக வாக்குகள் பதிவாகும் வாக்குச்சாவடி மையத்திற்கு பரிசு மற்றும் சான்றிதழ் வழங்கப்படும் என மாவட்ட தேர்தல் அலுவலரும் ஆட்சித்தலைவருமான திருமதி. துர்கா மூர்த்தி அறிவித்துள்ளார்.

அங்கீகரிக்கப்பட்ட அரசியல் கட்சி பிரதிநிதிகளுடன் இன்று ஆலோசனை மேற்கொண்ட அவர், சட்டப்பேரவை தேர்தலை முன்னிட்டு தேர்தல் செலவீனம், வாக்குச்சாவடி மறுசீரமைப்பு உள்ளிட்டவை குறித்து ஆய்வு மேற்கொண்டார்.

பெரம்பலூர் மாவட்டத்தில் 2025-26-ம் ஆண்டு கலை விருதுகள் பெற தகுதியுடையவர்கள் வரும் 30-ம் தேதிக்குள் விண்ணப்பிக்கலாம் என்று ஆட்சித் தலைவர் திருமதி. மிருணாளினி தெரிவித்துள்ளார்.



கிரிக்கெட்

ஐ.சி.சி உலக கோப்பை 20-20 கிரிக்கெட் அரையிறுதியில் மும்பையில் இன்றிரவு 7 மணிக்கு இந்தியா – இங்கிலாந்தை எதிர்கொள்கிறது.

இதில் வெற்றி பெறும் அணி வரும் ஞாயிற்றுக்கிழமை அஹமதாபாத்தில் நடைபெறும் இறுதி ஆட்டத்தில் நியூசிலாந்தை எதிர்கொள்ளும்.



பேட்மிட்டன்

பெர்மிங்ஹாமில் நடைபெறும் ஆல் இங்கிலாந்து ஓப்பன் பேட்மிட்டன் சாம்பியன் பட்ட ஆடவர் ஒற்றையர் காலிறுதிக்கு முந்தைய சுற்றில் லக்ஷயா சென் - ஹாங்காங்கின் ஆங்கஸ் உடன் இன்று மோதுகிறார்.

கலப்பு இரட்டையர் காலிறுதிக்கு முந்தைய சுற்றில் துருவ் கபிலா, தனிஷா கிராஸ்டோ இணை களமிறங்குகிறது.



இத்துடன் இந்த செய்தி யறிக்கை முடிவடைந்தது.